

IX-XJENZI APPLIKATI

IL-MEDIĊINA

CHARLES SAVONA-VENTURA

Mill-bidunett il-bniedem kien maħkum minn għadd ta' mard, u anke fil-Gżejjer Maltin il-bniedem pre-istoriku kien mifni minn diversi tipi ta' mard inkluż ksur ta' għadam, osteomijelite, deformazzjonijiet kongenitali bħal per eżempju spina bifida, u problemi fis-sniien. Ftit li xejn hu magħruf b'ċertezza dwar il-prattika medika tal-bniedem pre-istoriku fil-Gżejjer Maltin, imma jidher li t-terapija medika kienet marbuta ma' Prattika religjuża u mal-prattika tal-maġija. Għalhekk insibu li f'Malta u f'Għawdex ġew skavati diversi oġġetti li x'aktarx kellhom x'jaqsmu mal-prattika tal-maġija. Dawn jinkludu sett ta' statwetti misjuba fiċ-Ċirku ta' Brochtorff u statwetti ta' nisa tqal misjuba l-Imnajdra, Hal Tarxien u l-Ipoġew ta' Hal Saflieni. Waqt li s-superstizzjoni kienet taħkem sew, kura medika kienet tingħata wkoll. Għalhekk insibu li xi għadmiet minn imkejjien Neolitici li wrew sinjali ta' ksur kienu fiequ tant tajjeb li wieħed jista' jissuġġerixxi li xi



Statwetti misjuba fiċ-Ċirku ta' Brochtorff

forma ta' *splinting* artifiċjali giet użata waqt il-perjodu ta' fejqan. Ir-rabta bejn is-superstizzjoni u l-medicina kompliet fi żmien il-Feniċi u l-Kartaġiniżi. Dawn kienu jemmnu li l-perikli ta' kuljum kienu kkaġunati mill-ispiriti ħżiena li kienu jiġġerrew ma' l-univers u li kienu jiddeffsu fil-proċess naturali. Dawn setgħu jiġu eżorcizzati biss bil-qawwa maġika ta' amuletti jew bl-intonazzjoni ta' kant li kien miktub fuq biċċiet tal-papiru. Eżempji ta' dawn l-oġġetti li support kienu jiġġeneraw effetti straordinarji kienu skavati f'diversi oqbra f'Malta u f'Għawdex. Il-kultura Feniċa baqgħet taħkem ukoll wara li l-gzejjer Maltin waqgħu taħt il-ħakma Rumana fis-sena 218 Qabel Kristu.

Il-hakma Rumana ġabet magħha tibdil fil-ħajja tal-Maltin. Is-superstizzjoni baqgħet, iżda aspetti tal-ħajja ta' kuljum bħall-indafa personali u domestika ħadu spinta 'l quddiem. Hekk insibu diversi banjijiet privati u pubbliċi, u anke lokijiet bħala parti integrali tad-djar Rumani f'Malta. Il-prattika tal-mediċina baqgħet fuq bażi ta' maġija u l-użu ta' amuletti. Fit-tieni seklu Wara Kristu, f'Malta daħlet preżenza ta' professjoni medika organizzata. Dan jidher minn lapida li nstabet f'parti mill-Katakombi ta' San Pawl fir-Rabat. Fuq din il-lapida hemm impinġija erbatax-il dijagramma ta' strumenti mediċi. Dawn jinkludu tazzi li fihom kien jinġabar id-demm – indikazzjoni li f'dan iż-żmien kien daħal



*Amuletti Puniċi kontra
l-mard u l-ħażen*

L-Istorja tax-Xjenza f' Malta

f' Malta kuncett ta' medicina filosofika kif kienet deskritta minn Galen li għex matul it-tieni seklju W.K. Il-medicina filosofika ta' Galen baqgħet tippredomina u tissaħħaħ fi żmien il-Bizantini, għalkemm bil-miġja tal-Kristjaneżmu daħal it-tabib "qassis" li saħħaħ il-kuncett ta' mard bħala kastig minn Alla.

Fil-bidu tat-tieni millennju, il-Gzejjer Maltin kienu taħt il-ħakma u l-influwenza kulturali ta' l-Għarab. Minkejja



Strumenti Rumani għal-kirurgija

li l-Għarab damu jahkmu l-Gzejjer għal aktar minn żewġ sekli, dawn ftit li xejn hallew evidenza tal-preżenza tagħhom f'Malta, sew fl-arti kif ukoll fix-xjenza, inkluż il-medicina. L-Għarab ġeneralment kienu jipprattikaw medicina pjuttost avvanzata meta mqabbla mal-prattika fl-Ewropa, speċjalment fir-rigward tal-kirurgija u l-farmacija. Il-prattika tal-medicina xorta waħda kienet kemmxejn primittiva, u t-tobba ta' dak iż-żmien ma tantx kellhom għodda effettiva kontra l-mard. Dan kien jirriżulta fir-rassenjazzjoni religjuża tal-marid u tal-qraba f'wiċċ il-mard serju. Din ir-rassenjazzjoni tidher biċ-ċar fil-kitba li kienet tidher fuq il-qabar ta' Majmuna misjuba f'Għawdex li tfakkar il-mewt ta' tfajla Għarbija li mietet fil-21 ta' Marzu 1171. Skond Temi Zammit, parti mill-kitba tgħid "lili Alla l-kobor ta' dejjem iżda l-ħolqien tiegħu ried jintemm ... Saqsi lilek innifsek, jekk hemmx fl-art min jibqa' jew jitfa' lura l-mewt, jew jirqi (ifejjaq) il-mewt." Il-ħakma Għarbija giet fi tmiemha bil-migja tan-Normanni minn Sqallija fl-1090, u l-Għarab telqu definittivament minn Malta fl-1127.

Fil-bidu ta' dan il-perijodu, ftit li xejn nafu x'gara fil-qasam tal-medicina fil-gzejjer Maltin. Lejn it-tmiem tas-seklu 13, xi materjal definit beda jidher dwar l-istorja tal-medicina f'Malta. Madanakollu, taħt in-Normanni x'aktarx il-prattika tal-medicina kienet taqa' taħt l-ordinanzi ppubblikati minn Ruġġieru II fl-1140, liema ordinanzi kienu ppubblikati b'aktar dettal minn Federiku II fl-1224. Dawn kienu jirregolaw il-liċenzja biex wieħed jipprattika u jgħallem il-medicina, ir-

L-Istorja tax-Xjenza f' Malta

relazzjonijiet bejn it-tobba u l-ispizjara, il-prattika ta' l-ispizjar, it-tariffi mediċi, u l-iġjene pubblika. Il-professjoni medika matul iż-żmien tal-Medju Evu kienet tikkonsisti minn tobbja fiżiċi, tobbja kirurġiċi, barbiera, u spizjara. L-ewwel tabib magħruf b'ismu matul il-Medju Evu kien wieħed Jacobus Finus, tabib minn Firenze li gie jgħix Malta fl-1283. Bil-mod, jidher li l-prattika medika f' Malta kienet giet ippredominata fis-seklu 15 minn tobbja Lhud, li kienu meqjumin ħafna akkademikament mill-awtoritajiet Maltin. Fuq ordni tar-Re ta' Sqallija fl-1493, il-Lhud sfaw imkeċċija mill-Gżejjer Maltin u Sqallin. It-tkeċċija tal-Lhud ħalliet vojtkbir fis-servizz mediku tal-Gżejjer Maltin, ukoll waqt



*It-Tabib Malti
Matthew Callus li
ngħata il-forka
mill-Kavallieri ta'
San Ġwann*



Spizetija Medjevali

li l-battal kien mid-dehra wkoll mimli minn żewġ tobbia Lhud, Andreas de Avula u Angelus Anello, li bidlu r-religjon tagħhom biex ikunu jistgħu jibqgħu jgħixu Malta. L-ewwel tabib Malti li jissemma kien Ġuzeppe Callus, magħruf iżjed bħala Matthew Callus. Callus, iben l-ispizjar Ġormu, beda jissemma fl-1536 u baqa' jservi sa l-1560, meta temm ħajtu ħesrem fuq il-forka minhabba tilwima politika mal-Kavallieri ta' l-Ordni ta' San Ġwann.

Il-prattika tal-medicina f'Malta lejn it-tmiem tal-Medju Evu kienet imsejsa fuq it-tagħlim ta' awturi antiki u medjevali ta' kotba tal-medicina. F'rapport medikulegali fl-1542, l-esperti mediċi għamlu referenza għax-xogħol ta' Galen (li għex fl-131-200 W.K.), Rhazes (860-

932 W.K.), Avicenna (980-1037 W.K.), u Avenozoar (1072-1162 W.K.). Il-kura farmaċewtika wkoll kienet tagħmel parti mill-iskola tal-mediċina tradizzjonali Għarbija-Griega li dak iż-żmien kienet tiddomina lill-kontinent kollu. Waqt li ftit mis-sustanzi wżati kienu jinstabu lokalment, ħafna kienu jiġu impurtati mill-Ewropa. Il-Gvern Malti matul il-Medju Evu, li kien jissejjaħ “Università”, kien konxju tar-responsabilità tiegħu fir-rigward il-ħarsien tas-saħħa pubblika. Kien responsabbli biex jiżgura l-preżenza ta’ tabib fil-Gzejjer, it-tmexxija ta’ l-isptar Santu Spirtu fir-Rabat li kien jintuża mill-inqas fl-1372, il-kwarantina waqt xi epidemiji f’ Malta jew fil-pajjiżi qrib, u r-rimi ta’ l-iskart.

Il-prattika tal-mediċina fil-Gzejjer Maltin, baqgħet hekk ukoll wara l-miġja f’ Malta tal-Kavallieri ta’ l-Ordni ta’ San Ġwann, ħlief li r-responsabbilità tas-saħħa pubblika fil-qasam tagħha kollha waqgħet f’idejn il-Kavallieri minflok l-Università. L-Ordni ta’ San Ġwann oriġinat f’ Ġerusalem fil-bidu ta’ l-ewwel millennju Wara Kristu, meta l-Benedittini bl-għajjnuna ta’ xi negozjanti bnew xi sptarijiet biex jieħdu ħsieb il-bżonnijiet tal-pellegrini li kienu jmorru fl-Art Imqaddsa. Meta t-Torok bdew isiru aktar aggressivi, l-Ordni immodifikat il-funzjoni tagħha u barra minn dmirijiet reliġjużi u ospitaljeri, żiedet id-dmir li tiddefendi bl-armi lill-pellegrini. It-Torok, bil-mod il-mod imbuttaw l-Ordni ’l bogħod mill-Art Imqaddsa lejn il-punent tal-Mediterran, sakemm fl-1522 l-Ordni tkeċċiet minn Rodi u fl-1530 il-Gzejjer Maltin ingħataw mill-Imperatur Karlu V ta’ Spanja lill-Ordni.



Is-Sagra Infermarija fil-Belt



Studju tal-Anatomija

Il-Kavallieri ta' l-Ordni kienu wlied l-aqwa familji ta' Franza, Spanja, l-Italja, il-Ġermanja, u l-Ingilterra, u għalhekk dan il-grupp kożmopolitan għamilha possibbli għal Malta biex iżzomm relazzjoni kulturali qawwija mal-kontinent Ewropew li kien għaddej minn rinaxximent kulturali fl-arti u fix-xjenzi. Ir-rinaxximent kien ikkaratterizzat minn interess ġdid fit-tagħlim antik ispirat minn awturi Griegi u Rumani, madankollu dan ma baqax marbut biss ma' l-imghoddi imma żviluppa skola ġdida ta' ħsieb. Din l-iskola kienet tishaq fuq it-tagħlim tan-natura li l-kapulavur tagħha kien il-bniedem u għalhekk tat bidu għall-umanizmu. Ir-

restrizzjonijiet fuq it-tagħlim, imposti mill-attitudni medjevali lejn ir-religjon, bdew jispiċċaw, u għalhekk ix-xjenza ħarġet miż-żmien tad-dlam u daħlet f' territorji ġodda. Il-mediċina pjuttost filosofika-religjuża tal-Medju Evu bdiet tieġu xejra xjentifika bbażata fuq studji anatomiċi u fiżjoloġiċi. Il-kuntatt kulturali li għebet magħha l-miġja ta' l-Ordni ta' San Ġwann f' Malta fetaħ it-triq biex tobba Maltin mhux biss kienu mharrġa fl-avvanzi fil-mediċina fuq il-kontinent, imma wkoll xi



Swali fis-Sagra Infermerija

kultant taw sehemhom għall-progress tal-medicina bir-riċerka tagħhom.

Il-wasla tal-Kavallieri f' Malta fl-1530 kienet akkumpanjata minn immigrazzjoni ta' tobba u kirurgi li ġew ma' l-Ordni minn Rodi. In-nuqqas ta' tobba li kien qed jinħass fl-aħħar tal-Medju Evu wara li l-Lhud kienu tkeċċew mill-gzejjer Maltin spiċċa. It-tħassib ta' l-Ordni inizzjalment kien wieħed ta' difiża kontra t-tħeddid tat-Torok. L-Ordni kkoncentrat il-forzi tagħha fiċ-ċentru marittimu tal-Birgu. Il-preokkupazzjoni militari madanakollu ma żammitx l-Ordni milli tieħu passi biex ittejjeb l-istat mediku tal-pajjiż. Fl-1532, il-Kavallieri ħadu biċċa art fuq ix-xatt tal-Birgu u bnew l-ewwel sptar tagħhom f' Malta, imsejjaħ Sagra Infermerija. L-isptar kien miftuħ mhux biss għall-membri ta' l-Ordni, imma wkoll għal irġiel Maltin u l-iltiema. Fl-1538, il-Gran Mastru ħareġ lista ta' ordinanzi biex titħares is-saħħa pubblika fil-gzejjer. Dawn il-liġijiet ddettalġati kienu jirrigwardjaw miżuri biex irażżnu l-mard infettiv, il-ħruġ ta' liċenzji biex wieħed ikun jista' jipprattika l-medicina, u l-individwazzjoni tar-responsabbiltajiet ta' l-ispizjara u tat-tobba.

Wara l-Assedju l-Kbir mit-Torok fl-1565, il-Kavallieri bdew jaħsbu biex jibnu belt-fortizza biex tindokra l-Port il-Kbir. Fil-belt iffortifikata, l-Ordni ppjana wkoll li jibni Sagra Infermerija ġdida. Il-bini ta' dan l-isptar, li kien jikkonsisti f' sala twila waħda, beda fl-1574. Dan l-isptar sar wieħed mill-aħjar, jekk mhux l-aħjar, sptarijiet li kien hawn fil-Mediterran u l-kontinent Ewropew. Dan

jixhduh il-kummenti ta' hafna vizitaturi li tkellmu favorevolment fuqu matul is-sekli 17 u 18. L-attenzjoni għall-kumdità tal-pazjent kienet waħda li ma kien hemm bhala fl-ebda sptar ieħor fl-Ewropa. Hāga ta' l-għageb għal dak iż-żmien, kull pazjent kellu sodda għalih attrezza ta bil-komodina biex iżommlu hwejġu. Is-sodod kienu mdawrin bil-purtieri u fis-sajf kienu attrezza ta b'purtieri kontra n-nemus. Meta wiehed iqis li fl-isptarijiet fl-Ewropa il-pazjenti kienu jkunu erbgha f'kull sodda meta kien ikun hemm waħda, sodda għal kull pazjent fis-Sagra Infermerija ta' Malta kien lussu. Barra minn lussu ta' komfort, il-pazjenti kienu jiġu servuti l-ikel tagħhom minn fuq platti tal-fidda. Din l-attenzjoni kienet tingħata lill-pazjenti kollha – membri ta' l-Ordni, Maltin, u anke lsiera. Sptar ieħor għan-nisa msejjaħ *La Casetta* twaqqaf fl-1625, waqt li nfetaħ ukoll sptar ġenerali f'Għawdex.

L-attenzjoni lejn is-saħħa ma kenitx limitata biss fis-servizzi fl-isptarijiet, imma kien hemm attenzjoni serja fil-kontroll legali tas-saħħa pubblika. Għalhekk l-ordinanzi tal-1538 ġew kontinwament riveduti matul is-snin bil-għan li jkun imħares kull aspe tt tal-prattika medika f'Malta. B'hekk naraw kif fl-1624 ġew ippubblikati regolamenti biex jikkontrollaw il-prattika tal-qwiebel. Ir-regolamenti kollha li ħarġu matul is-snin ġew inkorporati fil-kodiċi legali li ġew ippubblikati fil-kodiċi legali ppubblikati mill-Gran Mastru Emanuel de Rohan fl-1782. Il-Kodiċi ta' De Rohan baqa' l-baži tal-liġi Maltija, u waqt li dan il-kodiċi ġie superat bil-legislazzjoni intensiva u l-kodifikazzjoni li saret fit-tieni

parti tas-seklu dsatax, il-Kodiċi ta' De Rohan baqa' jiffirma parti mill-*ius commune* ta' Malta, u xi kultant għadu jiġi kkwotat illum ukoll.

L-Ordni kellha jaħdmu magħha l-aqwa tobbja tal-pajjiż. It-tobbja ta' l-Ordni kienu mgħallmin sew dwar l-aħħar żviluppi fil-medicina u kienu jħabbtuha tajjeb mal-kollegi tagħhom fil-kontinent Ewropew. Biex il-pajjiż ikun fornut sew b' tobbja u kirurgi, il-Gran Mastru Nicolas Cottoner fl-1676 waqqaf l-Iskola ta' l-Anatomija u l-Kirurgija. L-ewwel għalliem ta' din l-iskola kien tabib Malti Giuseppe Zammit. Warajh fl-1694 ġie maħtur tabib ieħor Malti bl-isem ta' Giuseppe Farrugia. Ta' min wieħed jgħid li l-ewwel skola fl-Anatomija f' Londra twaqqfet fl-1572, waqt li f' Oxford twaqqfet fl-1623. L-Iskola f' Malta malajr kisbet fama kbira fil-bliet prinċipali ta' l-Ewropa, u partikolarment fis-seklu 18 meta attirat studenti mill-kontinent. Wara t-taħriġ fl-Iskola ta' l-Anatomija u l-Kirurgija f' Malta, l-Ordni kienet tibgħat it-tobbja tagħha biex ikompli jistudjaw fl-universitajiet ta' Franza u l-Italja. B'hekk kienet tassigura li s-Sagra Infermerija u l-isptarijiet l-oħra kien ikollhom l-aħjar tobbja imħarrġin fl-aktar medicina avanzata. It-tobbja Maltin ta' żmien l-Ordni, taw sehemhom ukoll għal progress xjentifiku fil-medicina. Għalhekk nafu li ħafna mit-tobbja minn Malta li marru jkomplu jistudjaw fl-Ewropa ppubblikaw diversi xogħlijiet xjentifiċi fl-universitajiet li attendew. Barra minn hekk numru ta' tobbja Maltin, bħal Michelangelo Magri u Giuseppe Barth, emigraw barra minn pajjiżhom u kisbu fama sinifikanti barra minn Malta.



Il-Gran Mastru Nicholas Cottoner (1663–1680)

L-Istorja tax-Xjenza f' Malta

Magri, li studja f' Malta emigra għal Firenze u nħatar anatomista fl-Isptar ta' Santa Marija fl-1740. Wara nħatar anatomista fl-Isptar ta' Messina fl-1748 fejn hu rinomat għall-forom fix-xemgħa li juru s-sistema ta' ċirkulazzjoni tad-demem. Barth, student ta' Michelangelo Grima, mar Vjenna fejn inħatar Professur ta' l-anatomija, fiżjoloġija u l-oftalmija fl-Università ta' Vjenna fl-1773. Hu kien l-oftalmologu ewlieni tal-familija rjali ta' l-Awstrija. Ta' min wiehed jgħid li l-ewwel ħaġa li wiehed jara fil-Mużew ta' l-Istorja tal-Medicina fi Vjenna hija sezzjoni ddedikata lill-Malti Barth.

Tobba oħra Maltin ippubblikaw fil-qasam tax-xjenza medika, mhux biss waqt li kienu barra minn Malta, imma wkoll waqt li kienu jaħdmu f' Malta. Wiehed mit-tobba tas-seklu 18 magħrufin f' Malta hu Michelangelo Grima. Il-ħajja ta' Grima tissimbolizza l-metodi ta' taħriġ mogħtijin lit-tobba Maltin. Grima, imwield il-Belt probabbilment fil-1729, beda t-taħriġ tiegħu ta' kirurġija fis-Sagra Infermerija meta kellu madwar 12-il sena. Fl-1750, intbagħat Firenze fejn kompli l-istudji tiegħu fl-Iskola Santa Maria Nuovo. Hemm, Grima fl-1754 kiseb dottorat fil-filosofija u l-medicina mill-Università ta' Pisa. Huwa kompli jaħdem f' Firenze fejn għamel riċerka xjentifika fuq metodi ġodda ta' kirurġija intestinali. Fl-1758, l-Ordni tat sussidju finanzjarju lil Grima biex ikompli jistudja f' Pariġi. Hemm issieħeb mal-militar Franciż bħala kirurgu u ta kontribut waqt il-“Gwerra ta' Seba' Snin” kontra l-Ingilterra u l-Ġermanja. Fl-1763, l-Ordni sejjhitlu lura f' Malta biex

jissieheb fis-servizz mediku ta' l-Ordni. Inħatar bhala kirurgu principali tas-Sagra Infermerija u kien inkarigat ukoll li jgħallem l-anatomija. Grima miet fl-1798 wara karriera twila.

L-istudju ta' l-anatomija kien jittiehed bis-serjetà. Waqt li fl-ewwel snin ta' l-Iskola tal-Anatomija u Kirurgija l-prattika ta' l-awtopsji ma kenitx ipprattikata, fl-1720 il-Gran Mastru Zondadari ppropona l-introduzzjoni tagħha. Il-prattika daħlet tliet snin wara fl-1723. Barra minn awtopsji, l-istudju ta' l-anatomija kien jinkludi l-użu ta' forom anatomici tax-xemgħa u disinji artistici. L-artist famuż Antoine Favray, li għex Malta fit-tieni nofs tas-seklu 18, kien studja l-movimenti skeletriċi u muskolari tal-ġisem uman, imbagħad kien pinga disinji anatomici biex jintużaw mill-istudenti ta' l-anatomija.

L-Iskola ta' l-Anatomija u l-Kirurgija li waqqaf Cottoner fl-1676 kienet il-preludju tal-Fakultà tal-Medicina fl-Università ta' Malta. Wara t-tkeċċija tal-Ġiżwiti minn Malta fl-1769, il-proprjetà ta' din is-soċjeta', inkluż il-kulleġġ ta' l-edukazzjoni fil-Belt Valletta, kienet rekwizizzjonata mill-Ordni. Il-Gran Mastru Pinto de Fonseca fl-1771 waqqaf università bi tliet fakultajiet – tat-Teologija, tal-Liġi, u tal-Medicina. L-Iskola ta' l-Anatomija u Kirurgija ġiet inkorporata f'din l-istituzzjoni ġdida. L-ewwel president tal-Fakultà kien Michelangelo Grima.

Ir-Rivoluzzjoni Franciża tat daqqa ta' ħarta kbira lill-fondi esterni ta' l-Ordni. Għalhekk il-livelli ta' l-



Il-Gran Mastru Marc' Antonio Zondadari (1720–1722)

isptarijiet ta' l-Ordni bdew bil-mod il-mod neżlin. It-theddida lejn il-prezenza ta' l-Ordni f'Malta żdiedet meta Napuljun Bonaparti tefa' ħarstu fuq il-Gżejjer Maltin. Bonaparti keċċa 'l-Ordni minn Malta fl-1798, u b'hekk beda żmien ta' inkwiet u taħwid fil-gżejjer. Il-ħakma Franciża fuq Malta kienet waħda qasira. Il-Maltin irvellaw, u bl-għajjnuna ta' l-Ingliżi, imblukkaw lill-Franciżi fil-bliet iffortifikati sakemm il-ġuħ u l-mard sforza lill-Kmandant Franciż Vaubois iċedi l-armi fil-5 ta' Settembru 1880. Il-bidla politika fi tmiem is-seklu 18, madanakollu, wittiet it-triq għal bidliet kbar fl-edukazzjoni u fil-prattika medika wara l-avvanzi li graw għal nofs is-seklu 19.

Il-ħakma Franciża mill-bidu nett dahhlet kuncetti godda ta' kif kienu jitmexxew l-isptarijiet. Fi żmien l-Ordni ta' San Ġwann, l-isptar ta' l-istat is-Sagra Infermerija kien miftuħ għal kulhadd – suldati, baħħara ta' l-Ordni, nies ċivili, ilsiera, eċċ. Il-Franciżi min-naħa l-oħra għamlu diviżjoni ċara bejn sptarijiet militari u ċivili. Is-Sagra Infermerija ttiehdet biex issir sptar militari, waqt li l-kunvent tas-sorijiet fil-qrib ittiehed biex isir sptar ċivili. L-isptar tan-nisa baqa' jiffunzjona bħal qabel. Wara r-rewwixta tal-Maltin kontra l-Franciżi, il-Maltin kellhom ir-responsabbiltà għas-saħħa fil-kampanja. Għalhekk billi l-isptarijiet barra mill-Belt Valletta kienu x'aktarx żgħar, ir-ribelli ħadu diversi siti biex jintużaw bħala spartijiet għas-suldati Maltin u Inglizi, baħħara Inglizi, u nies ċivili. Il-ġuħ u l-mard laqat mhux biss lil dawk li kienu fil-bliet iffortifikati, imma wkoll lill-Maltin fil-kampanja. Ir-rata ta' mwiet

matul dawn is-snin tant kienet għolja li l-popolazzjoni tal-Gżejjer naqset sinjifikament tant li fl-1807 il-popolazzjoni totali tal-Gżejjer kienet inqas bi tmintax u nofs fil-mija minn dik tas-sena 1798.

Il-Frañċiżi wkoll ittantaw idahhlu sistema ta' edukazzjoni ġdida. Fir-riformi li għamlu, nehhew l-Università imma żammew it-tagħlim tal-medicina fl-isptar. L-inkwiet li nqala' matul il-ħakma Frañċiża waqqaf kull forma ta' studju, inkluż l-istudji mediċi. L-Iskola Medika reġgħet kienet stabbilita minn Sir Alexander Ball fl-1800, wara li l-Frañċiżi ċedew l-armi. L-ewwel fażi tar-rifondazzjoni ta' l-istudji mediċi kienet ikkaratterizzata minn stat ta' konfużjoni. Izda l-livell professjonali ma kienx baxx. Fl-1836 inħatret Kummissjoni Rjali biex tinvestiga u tirrapporta dwar l-amministrazzjoni ta' l-Università ta' Malta. Il-kummissjonarji rrakkommandaw il-ħatra ta' ħames professuri biex jgħallmu l-anatomija u l-kirurgija, il-medicina, l-ostetrija, il-kimika, u l-botanija. Il-filosofija, l-iġjene, l-istorja naturali, u l-medicina forensika kellhom jiġu mgħallma bħala suġġetti ta' importanza minuri. Fl-1879, is-Sur Patrick Keenan intbagħat Malta biex jistudja s-sistema edukattiva fil-pajjiż. Hu kien tal-fehma li kienet meħtieġa riforma fil-kurrikulu mediku fl-Università, imma stqarr li wara li tiġi introdotta r-riforma proposta, l-iskola medika f'Malta tkun tista' tħabbatha ma' kull kulleġġ mediku fl-Imperu Inġliż. Il-livell tal-Fakultà tal-Medicina ġie rikonoxxut fl-1901 meta tobbja li kkwalifikaw minn Malta ingħataw lhom il-privileġġi kollha li kienu jingħataw lil studenti minn

universitajiet u kulleggi tal-Gran Britannja, l-Irlanda, u l-Kolonji. Dan kien ifisser li tobba kwalifikati f'Malta kienu jistghu jmorru jahdmu fi kwalunkwe pajjiz fl-Imperu Ingliz.

Barra minn edukazzjoni medika f'Malta, diversi tobba Maltin kienu jmorru barra minn Malta biex ikomplu jistudjaw u jispeċjalizzaw. Fis-sena 1812, it-tabib Cleardo Naudi ntbaghat Londra mill-Gvern Ingliz biex jitghallem sew dwar ir-regolamenti ta' l-iskejjel tal-medicina fl-Ingilterra. Tabib iehor li mar fir-Renju Unit kien it-tabib Salvatore Luigi Pisani. Pisani kiseb id-dottorat mill-Universita ta' Malta fl-1850 u wara mar ikompli jistudja fl-Universita ta' Edinburgh fejn kiseb dottorat sekondarju fl-1853. Hemm hadem ma' hafna mill-professuri li kienu ta' quddiem fil-medicina fl-Ingilterra. Wara li Pisani telaq mill-Ingilterra, kompla jzur centri ta' tahrig f'Londra, Parigi, Berlin, Vjenna u l-Italja biex jiffamiljarizza ruhu mal-prattika tal-medicina fil-kontinent Ewropew. Wara li wasal lura Malta, dahal fis-servizz militari Ingliz u hadem ta' tabib fil-Krimea fejn iltaqa' ma' Florence Nightingale. Meta rega' lura Malta nhatar Professur tal-Maternita u l-Ginekologija fl-1858 u Professur tal-Kirurgija fl-1869. Fl-1885 inhatar l-ewwel Tabib Ewlieni tal-Gvern f'Malta, post li nholoq mill-gdid bir-riformi fil-qasam tas-sahha li l-gvern ta' dak iz-zmien kien qiegħed iwettaq.

Il-kuntatt mal-prattika tal-medicina barra minn Malta kien jinzamm ukoll bil-prezenza bla heda ta' tobba

Inglizi li ġew jaħdmu f' Malta mas-Servizzi Inglizi jew fil-privat. Bħala eżempju ta' min wieħed isemmi lit-tabib kirurgu Thomas Spencer Wells li beda l-karriera tiegħu jaħdem fl-Isptar Navali ta' Bighi fl-1841, u kien wieħed minn grupp ta' tobba Inglizi li fl-1847 dahhlu l-użu ta' l-anestesija waqt il-kirurgija – dan ftit xhur biss wara l-ewwel użu tal-anestesija fl-Ingilterra. Wells telaq minn Malta u kompli l-karriera tiegħu f' Londra biex sar kirurgu ta' fama kbira, tant li sal-lum fil-kirurgija għad jintuża regolarment l-*Spencer Forceps*. Tabiba kontroversjali Ingliza li ħadmet hawn Malta wkoll kienet it-tabiba James Barry li biex laħqet tabiba u ħadmet ta' hekk fost il-forzi armati Inglizi ħbiet is-sess tagħha sa mewtha. Din kienet għamlet sforzi kbar biex tirranġa l-kundizzjonijiet tas-saħħa u l-għajxien tas-suldati Inglizi. Dawn l-isforzi mandankollu twettqu biss wara l-isforz li għamlet Florence Nightingale wara l-Gwerra tal-Krimea. Nightingale wkoll ġiet ġurnata Malta fis-sena 1854 matul il-vjagg tagħha lejn il-Krimea, u jingħad li żammet kuntatt siewi mal-gżejjer Maltin li sewa ta' użu fil-pjan ta' l-Isptar San Vincenz de Paule fl-1862. It-tobba Inglizi li pprattikaw f' Malta taw ukoll kontribut f'oqsma oħra tax-xjenza, partikolarment tax-xjenza naturali tal-gżejjer Maltin. F'dan ir-rigward wieħed irid isemmi lit-tabib Andrew Leith Adams li ġie Malta mas-servizzi militari fl-1860 u dam fil-gżejjer Maltin sas-sena 1866. Dan it-tabib kien midhla sew tax-xjenzi naturali partikolarment fil-qasam tal-paleontologija jew l-istudju tal-fossili. Ir-riċerka li għamel dan it-tabib hawn Malta rriżultat fis-sejba ta' l-ispeċi ta' iljunfanti nani, fkieren gganti, u grieden kbar

endemici fil-gzejjer Maltin waqt il-perjodu ġeologiku ta' Żmien is-Silġ. Adams ukoll għamel riċerka fuq l-epidemijoloġija tal-marda tal-kolera waqt l-epidemija tas-sena 1865, u wkoll wera li ċerti pjanti bħat-tengħuda setgħu jagħmlu deni lill-bniedem anki jekk dawn jittieklu mill-mogħoż għaliex is-sustanza velenuża li tinsab fil-pjanta tgħaddi fil-ħalib.

It-tobba Maltin, matul is-seklu 19, żammew ruħhom aġġornati sew mal-ħsibijiet u l-kitbiet tal-medicina fl-Ewropa. Saru diversi sforzi biex l-edukazzjoni medika tkompli tikber fosthom permezz ta' pubblikazzjonijiet mediċi. L-ewwel pubblikazzjoni medika Maltija kien jismha *L'Ape Melitense* li dehret l-ewwel darba fl-1883. Dan il-ġurnal, minbarra kitbiet oriġinali, kien jinkludi kitbiet u siltiet minn pubblikazzjonijiet mediċi Ewropej. Minn dak iż-żmien b'mod irregolari kien hemm ħarġiet ta' pubblikazzjonijiet mediċi b'diversi ismijiet. Fl-1949 l-istudenti tal-medicina f'Malta ħarġu wkoll ir-rivista tagħhom iċ-*Chestpiece*, waqt li anke l-ispizjara u l-qwiebel matul is-seklu 20 ħarġu r-rivisti tagħhom. Barra ġurnali, it-tobba Maltin kienu jissieħbu f'assoċjazzjonijiet mediċi li l-iskop prinċipali tagħhom kien li kabbru l-edukazzjoni medika fil-pajjiż u jxerrdu tagħrif mediku fost il-membri tal-professjoni. L-ewwel assoċjazzjoni kienet is-*Società Medica d'Incoraggiamento* li twaqqfet fis-sena 1837. Din is-soċjetà kellha membri korrispondenti fl-Italja, Franza, l-Iżvizzera, Kostantinopli, il-Prussja, l-Eġittu, l-Ingilterra, u l-Amerika. Il-*Malta Branch* tal-*British Medical Association* li għadha teżisti sal-lum twaqqfet

fis-sena 1888. Twaqqfu wkoll għaqdiet bi skop ta' trejdunjonizmu fil-qasam mediku. L-ewwel darba li l-professjoni medika ngħaqdet flimkien kontra l-Gvern Kolonjali kien fl-1887 taħt it-tmexxija tat-tabib Filippo Sceberras. L-ewwel *union* trejdunjonistika għat-tobba twaqqfet fl-1954 taħt l-isem *Medical Officers Union*, li eventwalment sar j isimha *The Medical Association of Malta*. Din l-*union* għadha tħares l-interessi tat-tobba illum, barra milli tħares biex tmantni l-livelli tal-medicina f' Malta.

Barra mill-isforzi biex jitjiebu l-livelli tat-taħriġ tat-tobba fl-Università ta' Malta, matul is-seklu 19 saru sforzi serji biex jitjiebu l-livelli tal-infermiera u l-qwiebel. L-ewwel darba li beda kors edukattiv għall-qwiebel kien fl-1804, imma l-kors regolari ha spinta vera fl-1868 taħt it-tmexxija tal-Professor S.L. Pisani, li wkoll ippubblika ktieb bil-Malti dwar is-sugġett fl-1883. L-ewwel kors għall-infermiera sar fl-1882 taħt it-tmexxija tat-tabib T. Bonnici, u fil-1904 gie ppubblikat ukoll ktieb bil-Malti ta' taħriġ għall-infermiera. Tentattivi saru wkoll matul l-aħħar tas-seklu 19 u l-bidu tas-seklu 20 biex jiġi edukat il-poplu fil-qasam tas-saħħa. Dan kien isir bil-pubblikazzjoni ta' ktejjeb miktubin bil-Malti fuq diversi oqsma tas-saħħa, partikolarment fuq il-kura u t-trobbija tat-tfal.

Is-seklu 19 kien perjodu ta' bidla u żvilupp b'ritmu mgħaġġel fejn ix-xjentisti bdew jagħmlu sejba wara l-oħra. It-tobba f' Malta kienu jżommu ruħhom aġġornati sew ma' dak li kien qiegħed isir fl-Ewropa u hafna mill-



It-Tabib Giuseppe Caruana Scicluna



*Tobba fil-ġlieda kontra id-Deni Irqiq fis-seklu 20
T. Zammit, C. Kennedy, J.C. Weir, J.G. MacNought, J.W.H.
Eyre, T. McCulloch, E.M.A. Clayton.*

kura ġdida kienet tiġi ntrodotta ftit snin wara l-iskoperta tagħha. Dan ir-ritmu baqa' jsehh anke fis-seklu 20, għalhekk naraw li l-introduzzjoni ta' l-antibijotiċi saret ftit snin biss wara li dawn ġew deskritti fl-Ewropa anke meta l-komunikazzjoni kienet diffiċli minhabba t-Tieni Gwerra Dinjija. L-X-rays ġew deskritti mill-Ġermaniż Wilhelm Roentgen fl-1895. Din l-iskoperta malajr waslet Malta, għax insibu li l-Professor Temi Zammit u l-fotografu John Ellis bdew jesperimentaw b' din it-teknika fl-1896.

Fit-tieni nofs tas-seklu 19, saru żviluppi rivoluzzjonarji fil-qasam mikrobijologiku li halla effett profond fuq it-tagħrif dwar il-kawża tal-marda u fuq il-mod kif it-tobba bdew jitttrattaw l-infezzjonijiet. It-tobba Maltin, u dawk barranin li kienu jaħdmu Malta, taw il-kontribut tagħhom ukoll għall-avvanz tax-xjenza. Id-deni rqiq, li kien magħruf bħala *Malta Fever*, kien marda komuni li tifni hafna lill-Maltin u anke l-barranin li kienu jgħixu f' pajjiżna. It-tobba ma kellhom l-ebda hjiel ta' kif kienet tiżviluppa din il-marda. Kien hemm min jgħid li din kienet tiġi mill-arja ħażina partikolarment fil-port. Ix-xogħol li għamel it-tabib Ingliz David Bruce u t-tabib Malti Giuseppe Caruana Scicluna fl-1866 wera bla dubju ta' xejn li l-marda tad-deni rqiq kienet riżultat ta' mikrobu li ssejjaħ *Brucella melitensis*, isem pjuttost storiku għax ifakkar fi Bruce u anke f' Malta.

Is-sejba tal-kagun għal din l-infezzjoni kien avvanz, imma ma wassalx għal xi kura jew mezz ta' kif wieħed seta' jaħrab minnha. Kien ix-xogħol li għamel it-tabib



Il-ħalib tal-mogħża infettata kien is-sors ewlieni tad-deni rqiq

Malti Temi Zammit li wera li s-sors ewlieni tad-deni rqiq kien il-ħalib tal-mogħża infettat. Din l-iskoperta eventwalment wasslet biex il-ħalib kollu jiġi ppasturizzat biex jinqatel il-mikrobu. Imqar illum, meta jkun hemm xi ħadd li jiġi infettat b'din il-marda, dan isir għaliex ikun prodott tal-ħalib mhux ippasturizzat. Xogħol xjentifiku iehhor li għamlu Bruce u Caruana Scicluna fl-1887 kien il-konferma li l-mikrobu *Comma spirillum* li kien iddeskriva Koch kien il-kawża tal-kolera. Tabib Inġliż li kien jaħdem f'Malta wkoll fl-1892 identifika l-mikrobu li kien jikkawża t-tifojde. Fil-qasam ta' l-iżvilupp ta' kura, it-tobba Maltin baqgħu wkoll jagħtu l-kontribut tagħhom. Ta' min wieħed isemmi lill-oftalmologu Luigi Preziosi li żviluppa operazzjoni

għall-kura tal-glawkoma imsejha sal-lum l-*Operazzjoni ta' Preziosi*. Ukoll, l-oftalmologu ex-president ta' Malta it-tabib Ċensu Tabone ta l-kontribut tiegħu fil-qasam mediku meta wera kif l-antibjotiċi setgħu jintużaw kontra l-marda tat-trakoma. Wara li beda r-ritmu biex din il-marda krudili tinqered minn Malta, dan kien mahtur mill-Għaqda Dinjija tas-Saħħa biex jibda skemi kontra din il-marda f'Tajwan.

Mit-Tieni Gwerra Dinjija 'l hawn, ix-xjenza medika għamlet possibbli metodi ta' kura li sa ħamsin sena ilu kien jingħad li huma mirakolużi. Sfortunatament dawn is-servizzi mediċi m'humieq għad-dispożizzjoni ta' kulhadd lanqas fl-Ewropa. L-Għaqda Dinjija tas-Saħħa ħasset il-bżonn biex tfassal programm dinji msejjaħ "*Health for All by the Year 2000*", fejn l-għan prinċipali ta' dan hu li f'kull parti tad-dinja kulhadd, kbir jew żgħir, ikollu kura preventiva u kurattiva għad-dispożizzjoni tiegħu. F'Malta s-servizz tas-saħħa jinsab għad-dispożizzjoni ta' kulhadd u l-kura preventiva jew kurattiva kollha li pazjent jkun jehtieg tingħatalu b'xejn miċ-ċentri tas-saħħa jew mill-isptarijiet tal-Gvern. Dan is-servizz komprensiv iddahhal fil-Gżejjer Maltin ħafna qabel li ssemma l-programm tal-Għaqda Dinjija tas-Saħħa. L-Iskema Nazzjonali tas-Saħħa bdiet issehh fl-ewwel fażi tagħha fl-1979 meta t-ttrattament u l-kura fl-isptarijiet tal-Gvern saru b'xejn għal kulhadd. Fl-1980, is-servizzi ta' infermiera u għajnuna u kura fid-djar giet estiza għall-poplu kollu bla ħlas. F'Mejju 1980 gie introdott servizz mediku f'każijiet ta' emerġenza. Il-Gvern Malti ta' dak iż-żmien ma sabhiex bi tqila biex

jaqbel mal-programm politiku tal-Għaqda Dinjija tas-Saħħa li addotta fl-1984.

L-istorja tal-Mediċina f'Malta matul dan l-aħħar millennju turi biċ-ċar kemm is-saħħa tal-poplu kienet qrib il-qalb tal-gvernijiet varji matul iż-żminijiet. Turi wkoll kemm it-tobba Maltin dejjem baqgħu minn ta' quddiem fil-għlieda tagħhom kontra l-mard. L-avvanzi fix-xjenza tal-mediċina bidlet il-pattern tal-mard f'pajjiżna, kif għamlet ukoll f'pajjiżi żviluppatti. Ta' min jiftakar fil-gganti tal-passat – mhux biss barranin imma wkoll Maltin – li għamlu dan il-progress possibbli. Mingħajr ix-xogħol siewi tagħhom, il-progress tal-lum ma kienx ikun possibli.

Biblijografija

- P. Cassar: *Medical History of Malta*, 1964. Wellcome Historical Medical Library, Lonon, +586p.
- C. Savona-Ventura: 1997, *Outlines of Maltese Medical History*. Midsea Publ., Malta, +132p.
- C. Savona-Ventura: 1999 *Il-Mediċina fil-Gzejjer Maltin*. PIN, Malta, +72p.
- C. Savona-Ventura u A. Mifsud: 1999 *Prehistoric Medicine in Malta*. Proprint, Malta, +104p.